



Article	علم حدیث میں علامہ انور شاہ کاشمیری کا منہج واستدلال (العرف اشذی کی روشنی میں) <i>Method & argument of Allama Anwar Shah Kashmiri in the light of Al-Arf al-Shadhi</i>
Authors & Affiliations	1. Dr. Ahsan Raza Visiting Lecturer, Department of Islamic Studies, GC, University, Faisalabad ahsanraza6281@gmail.com 2. Dr. Umar Hayat Associate Professor, Department of Islamic Studies, GC, University, Faisalabad umar_hayat@gmail.com
Dates	Received 15-08-2024 Accepted 12-10-2024 Published 25-12-2024
Citation	Dr. Ahsan Raza, & Dr. Umar Hayat 2024. علم حدیث میں علامہ انور شاہ کاشمیری کا منہج واستدلال (العرف اشذی کی روشنی میں) [online] IRI - Islamic Research Index - Allama Iqbal Open University, Islamabad. Available at: https://iri.aiou.edu.pk [Accessed 25 December 2024].
Copyright Information	2024@ . علم حدیث میں علامہ انور شاہ کاشمیری کا منہج واستدلال (العرف اشذی کی روشنی میں) by Dr. Ahsan Raza, & Dr. Umar Hayat is licensed under Attribution-Share Alike 4.0 International
Publisher Information	Faculty of Arabic & Islamic Studies, Allama Iqbal Open University, Islamabad, Pakistan https://aiou.edu.pk/

Indexing & Abstracting Agencies

IRI(AIOU)	HJRS(HEC)	Tehqiqat	Asian Indexing	Research Bib	Atla Religion Database (Atla RDB)	Scientific Indexing Services (SIS)

علم حدیث میں علامہ انور شاہ کاشمیری کا منہج و استدلال (العرف الشذی کی روشنی میں)

Method & argument of Allama Anwar Shah Kashmiri in the light of Al-Arf al-Shadhi

Abstract

"The importance of the Prophetic word/ Hadith is an outstanding topic in Islamic studies being a basic source of Islamic teachings. In this way, the science of Hadith has its own significance and there is found a lot of excellent literature produced in this regard. Among the people who contributed in this field, the name of Anwar Shah Kashmiri is also included. He wrote a book entitled "العرف الشذی" in this regard, a unique one. In the following article, this book is focused analysing the methodology of argumentation of the author for the purpose of understanding the technicalities of the science of Hadith."

Key words: Prophetic word, Islamic studies, Science of Hadith, Anwar Shah Kashmiri, العرف الشذی

اسلامی فکر و فلسفہ میں حدیث کی نہایت اہم مقام حاصل ہے۔ یہ شریعت اسلامیہ کا بنیادی ماخذ ہونے کے ساتھ ساتھ قرآن مجید کی تشریح و تعبیر بھی ہے۔ حدیث کی اس علمی، تشریحی اور تشریحی حیثیت کے پیش نظر مسلمانوں نے ہر دور میں ادب حدیث پر مشتمل ذخیرے کے تحفظ اور ترویج میں متحرک و فعال کردار ادا کیا ہے۔ اس شعبہ علم کی تحقیق و ترقی میں علماء و فضلاء نے گراں قدر تصنیفی و تالیفی خدمات انجام دی ہیں۔

حدیث نبوی ﷺ کے ذخائر میں سنن ترمذی کو اپنی منفرد اور گونا گوں خصوصیات کی بنا پر اہم مقام حاصل ہے۔ سنن ترمذی کے زمانہ تالیف سے لے کر اب تک ہر دور میں اسے یکساں مقبولیت حاصل رہی ہے۔ یہ کتاب مختلف مذاہب و مسالک کے فقہاء میں بھی یکساں مقبول ہے۔ اس کتاب کی افادیت کا ایک سبب یہ بھی ہے کہ بعض علمائے کرام نے اس کتاب کو نفع کے اعتبار سے بخاری و مسلم پر بھی فوقیت دی ہے۔ اسی خصوصیت کے پیش نظر فقہاء و محدثین کی خصوصی توجہ کا مرکز رہی بلکہ علماء نے اس کتاب کو حل کرنے اور اسے مزید آسان اور عام فہم بنانے کے لیے اس کی شروح، حواشی، تراجم وغیرہ لکھیں۔ پچھلی صدی میں سنن ترمذی کی شرح کرنے والوں میں ایک اہم نام ”علامہ انور شاہ کشمیری“ کا بھی ہے۔

علامہ انور شاہ کا فقہ حنفی میں وسیع النظر محدث اور فقہ شامی ہوتے ہیں۔ آپ نے حنفیت کے استحکام پر بہترین تحقیقات کی ہیں اور احادیث مبارکہ کی بنیاد پر شیوخ سے اختلاف رائے بھی کیا۔ شاہ صاحب کا منہج و استدلال و استنباط دنیائے علم میں ایک

انقلاب کا باعث ہوا۔ فقہ حنفی کی خدمت بلاشبہ ان کی زندگی تھی لیکن رنگ محدثانہ تھا۔ فقہی مسائل پر سیر حاصل بحث فرماتے لیکن کبھی ایسا معلوم نہ ہوتا تھا کہ آپؒ حدیث کو فقہی مسائل کے تابع کر رہے ہیں۔ بلکہ آپ فقہ کو بحکم حدیث قبول کرتے۔

العرف الشذی علامہ انور شاہ کشمیریؒ کے درس ”جامع ترمذی“ کی املائی شرح ہے اور ان دروس کا مجموعہ ہے جو انھوں نے دارالعلوم دیوبند میں بطور حدیث کے استاد دیے تھے اور یہ دروس ان کے شاگرد ”مولانا چراغ“ نے بوقت درس عربی زبان میں قلم بند کیے۔ جامع ترمذی کی مشکلات، احادیث احکام پر محققانہ کلام ہر موضوع پر کبار امت کے عمدہ ترین نقول اور شاہ صاحبؒ کی خصوصی تحقیقات کا ذخیرہ ہے۔

علامہ انور شاہ کشمیریؒ (۱۹۳۳-۱۸۷۵ء) برصغیر کے نامور محدث اور فقیہ تھے۔^(۱) آپ کو علم حدیث میں گہری مہارت حاصل تھی۔ بنیادی علوم کے بعد مولانا رشید احمد گنگوہیؒ سے اجازت حدیث حاصل کی۔ آپ نے کچھ عرصہ دہلی میں درس و تدریس کی پھر حجاز کے سفر کے بعد دارالعلوم دیوبند مدرس ہو گئے۔ وہاں صدر مدرس بھی تھے اور درس حدیث دیتے تھے۔ اس کے بعد جامعہ اسلامیہ ڈابھیل چلے گئے اور وہاں بھی درس حدیث دیتے رہے۔

ہندوستان میں سیاسی، مذہبی اور سماجی طور پر حالات مسلمانوں کے لیے ابد تر بنادے گئے اور مسلمانوں کو دین کی تعلیم سے دور کرنے ان کے برابر مشنری کو کھڑا کرنے کا کام حکومتی سرپرستی میں ہو رہا تھا۔ اس کٹھن دور میں ہندوستان کے علماء نے اسلام کی حفاظت کے لیے مقامی مدرس سے کھولے۔^(۲) اور درس و تدریس کا سلسلہ جاری و ساری رکھا۔ ان تمام تر معاشرتی بگاڑ کے باوجود اسلام اپنے آفاقی پیغام کے ساتھ سلامت رہا۔ ان کٹھن حالات میں علامہ انور شاہ صاحبؒ نے ”العرف الشذی“ جیسی کتاب تصنیف کی کہ جب انگریز علامہ انور شاہؒ اور محمود الحسنؒ کا سخت مخالف تھا۔ اس کے باوجود شاہ صاحبؒ نے مزید کوششوں سے مسلمانوں کا تعلق قرآن و سنت سے استوار کرنے کی ہر ممکن کوشش کی اور علماء دین کی ایک بڑی جماعت تیار کی جو دینی مصادر پر گہری دسترس رکھتی تھی۔ اسی سبب شاہ صاحبؒ کا درس حدیث فقہ حدیث میں ملکہ پیدا کرنے کی ایک سعی ہوتی تھی۔

چنانچہ شاہ صاحبؒ نے اس کتاب میں کچھ اصول و قواعد پیش کیے ہیں جو اس میں اول تا آخر نظر آتے ہیں۔ یہ اصول درج ذیل ہیں:

- 1- حدیث نبوی ﷺ کی مراد کو قواعد عربیت و بلاغت سے واضح کیا۔^(۳)
- کبھی معانی کی پوری وضاحت کے لیے لفظ کا لغوی معنی فارسی زبان میں درج کر دیتے ہیں۔^(۴) اس کے بعد حدیث کے موضوع کی تشریح فرماتے ہیں اور شارحین کے کلام کا خلاصہ بیان کر کے ایسی جامع تشریح کرتے ہیں کہ قارئین مطمئن ہو جائیں۔
- 2- تفسیر الحدیث بالحدیث کے اصول پر کسی حدیث کا مفہوم بیان کرتے وقت دوسری احادیث سے اسے مؤید اور مضبوط کرتے ہیں۔^(۵) جب ایک حدیث کا مفہوم دوسری احادیث کی واضح تفسیر سے متعین ہو جاتا ہے۔ تو نتیجتاً فقہ حنفی کا مسئلہ نکلتا ہے۔ یوں معلوم ہوتا ہے کہ حدیث فقہ حنفی کو پیدا کر رہی ہے۔ قاری یہ تاثیر لیتا ہے کہ ہم حدیث پر ہی محمل کر

رہے ہیں۔ حدیث کا جو مفہوم امام ابو حنیفہ نے سمجھا ہے وہی درحقیقت شارع کا منشا ہے جس کو روایت حدیث ادا کر رہی ہے۔^(۶)

3- فقہی روایات میں تطبیق کا اصول اختیار کرتے ہیں۔ اسی طرح روایات حدیث میں بھی تطبیق کے اصول کو اختیار کرتے ہیں۔^(۷)

4- شرح حدیث میں علامہ کے پیش نظریہ ہوتا ہے کہ قارئین میں حدیث فہمی کا صحیح ذوق اور فقہ حدیث کا ملکہ راسخ کر دیں۔ لہذا حسب ضرورت ہی علم ”جرح و تعدیل“ پر کلام فرماتے ہیں۔^(۸)

5- ”ایجاز فی البیان“ العرف الشذی کا اہم منہج ہے یہ مکمل مجموعہ اس کا عکاس ہے۔

6- فقہی مسائل میں تحقیق آپ عمدہ فہم و فراست کے ذریعے ہر مذہب کے دلائل کی رعایت رکھتے ہوئے فقہی مسائل کی تحقیق کرتے ہیں۔ آپ سب سے پہلے مختلف دلائل فقہیہ کے درمیان تطبیق کی کوشش کرتے تطبیق نہ ہونے کی صورت میں جس مذہب کے دلائل رائج ہوتے تو اسے ترجیح دیتے ہیں۔ اکثر حنفیہ کے دلائل کو ترجیح دیتے ہیں اس کا سبب حنفی ہونے پر نہیں بلکہ دلائل حنفیہ کی قوت کی بنا پر ہوتا ہے۔^(۹)

7- مذہب فقہاء کے اختلاف کی صورت میں حنفیہ کا وہ قول اختیار کرتے ہیں جس سے خروج عن الخلاف ہو اور دونوں فقہ باہم جڑ جائیں۔ اور دو فقہی مذہبوں کے درمیان اختلاف کم سے کم رہ جائے وہی بہتر ہے۔ مثلاً مسواک وضو اور نماز کس کی سنت ہے۔ احناف اور شوافع میں تطبیق یوں کرتے ہیں کہ اختلاف محض نظری ہے۔ کیونکہ وضو کئی موقعوں پر مسنون ہے۔^(۱۰)

8- فقہ الحدیث میں محدثین کے اقوال ترتیب سے ذکر کرتے ہیں۔ رائج مذہب کی وجہ ترجیح بیان فرماتے ہیں۔ اس میں سب سے پہلے ”اہمہ مجتہدین، مشائخ عظام کے اقوال نقل کرتے ہیں۔ پھر ان میں اختلاف کے اسباب بیان کرتے ہیں پھر وہ دلائل بیان کرتے ہیں جو ان مذہب کے فقہاء کے نزدیک زیادہ قوی ہوتے ہیں۔ آخر میں ان کا جواب دیتے ہیں اور پھر مسلک حنفی کے رائج ہونے کا سبب بیان کرتے ہیں۔^(۱۱)

9- العرف الشذی میں زیادہ اہتمام مشکلات کو حل فرمانے میں کرتے ہیں۔ موضوع سے متعلق مواد زیادہ پیش کرتے ہیں۔ اس کی توقع و تشریح نہیں کرتے لیکن اگر اختلاف کی فہم کسی تمہید کے سمجھنے پر موقوف ہو تو تمہیدی مقدمات قائم کرنے کو لازمی خیال کرتے ہیں۔

10- مذاہب اربعہ بیان کرتے وقت متقدمین کی نصوص پیش فرماتے ہیں بعد میں متاخرین کی نصوص بھی ذکر کر دیتے ہیں مگر اولیت متقدمین کی نصوص کو دیتے ہیں۔^(۱۲)

- 11- آپ کی شرح حدیث میں رنگہ تحدیث غالب ہے۔ اسلوب بیان میں محدثانہ رنگ ہے فقہی مسائل پر سیر حاصل بحث کرتے لیکن انداز بیان سے کبھی یہ مفہوم نہیں ہوتا کہ آپ حدیث کو فقہی مسائل کے تابع کر رہے ہیں۔ بلکہ یہ واضح ہوتا ہے کہ آپ فقہ کو بحکم حدیث قبول کر رہے ہیں۔^(۱۳)
- 12- اختلافی مسائل میں اپنی رائے کا اظہار کر دیتے ہیں تاکہ قاری کو سمجھ آجائے۔
- 13- کئی مقامات پر مختلف عنوان پر حدیث نبوی ﷺ کا ماخذ قرآن کریم سے بیان فرماتے اس مناسبت سے بہت سی مشکلات قرآنیہ کو حل کر دیتے ہیں۔
- 14- شاہ صاحب نے العرف الشذی میں مسائل فقیہ میں ابن حجرؒ کی تحقیق ضرور ذکر کی ہے پھر اسے اتفاق و اختلاف کو دلائل سے بیان کیا ہے۔ اسی سبب حافظ ابن حجر اور ان کی تصنیف فتح الباری کا ذکر بکثرت ملتا ہے۔
- 15- شاہ صاحب کے علمی مقام کے سبب العرف الشذی علوم حدیث تک محدود نہ رہی بلکہ لطیف پیرایہ میں ہر علم و فن کی بحث آگئی ہے۔ یعنی آپ کا درس حدیث فقہ، تاریخ و ادب، کلام، فلسفہ، منطق، ریاضی، تمام علوم جدید و قدیم پر مشتمل ہوتا تھا ہر فن میں گفتگو اتنی مدلل کرتے جیسے اس فن کے بانی ہیں۔^(۱۴)
- 16- آپ شرح حدیث کے دوران پورے اہتمام سے سند کی تحقیق کر کے تخریج فرماتے ہیں۔ دوران تحقیق تعصب سے کام نہیں لیتے بلکہ مجتہدانہ تحقیق کر کے مذہب رائج کی وجوہ ترجیح بیان کرتے۔^(۱۵)
- 17- علم اسرار شریعت کے بیان میں شیخ اکبر محی الدین ابن عربیؒ اور عبد الوہاب شعرانیؒ کا کلام زیادہ نقل فرماتے ہیں۔ ان کے علاوہ دیگر کتب تصوف پر بھی گہری نظر تھی ان کا بھی بکثرت حوالہ دیتے اور ان پر رد بھی کرتے۔
- 18- علامہ شاہ صاحب اپنی اس شرح حدیث میں کسی کی طرف قول منسوب کرنے میں نہایت احتیاط سے کام لیتے۔ جب تک کسی بنیادی مصدر سے اس کی تصدیق نہ ہو جاتی تب تک اس کا ذکر ہی نہیں کرتے۔
- 19- احناف کی تحقیق پر بسا اوقات عدم اعتماد کا اظہار کرتے۔ ان کے دلائل کا جواب دیتے اپنے موقف پر مضبوط دلائل پیش کرتے۔

مذکورہ بالا مناجح کے اجمالی جائزہ کے بعد اب اس مقالے میں ”علامہ انور شاہ کشمیریؒ کا منہج“ اس پر مثالیں پیش کی جائیں گی:

مجتہدین اور فقہاء ترجیح مسائل پر بہت سارے مناجح و اسالیب اختیار کرتے ہیں۔ علامہ انور شاہ کشمیریؒ نے بھی ”العرف الشذی“ میں استدلال کے لیے متعدد مناجح کو اپنایا ہے۔ مجتہدین ترجیح مسائل میں جن ماخذ استدلال کو سب سے اہم گردانتے ہیں۔ وہ ہے ”قرآن و سنت سے استدلال“ اس کے بعد ”اجماع و قیاس“ کا نمبر آتا ہے۔ ان چار ماخذ پر تمام مذاہب فقہیہ کا اتفاق ہے۔ قرآن کریم سے استدلال کا منہج

مسائل شریعہ کے لیے استدلال کا سب سے بڑا ماخذ قرآن حکیم ہے یہ اللہ تعالیٰ کی نازل کردہ آخری کتاب ہے۔ جس میں زندگی کے ہر شعبے کی رہنمائی موجود ہے۔ نصوص شریعہ میں اس کی اہمیت کے کئی فضائل بتائے گئے ہیں چنانچہ ایک مجتہد کے

لیے ضروری ہے کہ وہ تمام مسائل کا حل قرآن کریم کی روشنی میں تلاش کرے۔ اسی طرز کو شاہ صاحبؒ نے بھی ”العرف الشذی“ میں اختیار کیا ہے اور اسے اولین ترجیح دی ہے۔ جس کی درج ذیل مثالیں ہیں:

۱۔ کتاب الصلوٰۃ کی حدیث ۶۱۵ کی شرح کرتے ہوئے قرآن و سنت، اجماع و قیاس کی حجیت کو قرآن کریم سے ثابت کیا گیا۔ فرماتے ہیں:

”أَطِيعُوا اللَّهَ وَأَطِيعُوا الرَّسُولَ“ (۱۶)

شاہ صاحبؒ اس آیت کی شرح میں لکھتے ہیں کہ یہ ایک اہم آیت ہے اور اس میں اُصول اربعہ کا ذکر ہے۔ کتاب اللہ، سنت، اجماع اور قیاس۔ جہاں تک اجماع کا تعلق ہے تو اس کا ذکر ”اولو الامر“ یعنی اہل حل و عقد میں کیا گیا ہے۔ جبکہ قیاس ”فَإِنْ تَنَازَعْتُمْ فِي شَيْءٍ“ میں ہے یہ قیاس ہے اور قیاس ہوتا ہی کتاب و سنت ہے۔ اجماع کے ثبوت کے لیے شاہ صاحبؒ فرماتے ہیں کہ اہل حل و عقد سے رجوع کرنے کی ہدایت دی گئی ہے۔ اجماع میں بھی علمائے امت کا یا ان کی بڑی اکثریت کا ہر زمانے میں کسی مسئلہ پر متفق ہو جانا مراد ہے اہل حل و عقد کا سب سے بنیادی مصداق علمائے امت ہی ہیں۔ قیاس کی حجیت کو ثابت کرنے کے لیے آیت کے لفظ ”فَإِنْ تَنَازَعْتُمْ فِي شَيْءٍ“ سے مدد لی۔ کیونکہ آیت مبارکہ میں یہ حکم ہے کہ جب کسی معاملے میں کوئی اختلاف پیدا ہو گیا ہے تو رجوع الی اللہ والرسول کرو۔ اور قیاس بھی اس کا مقتضی ہے کہ اس کی علت قرآن و حدیث کے کسی حکم کے ساتھ مشترک ہو اس طرح ثابت ہو کہ آیت کے ان الفاظ سے مراد ”قیاس شرعی“ ہے۔

علم حدیث میں شاہ صاحبؒ کے منہج سے معلوم ہوتا ہے کہ انھوں نے فقہ اسلامی کے بنیادی ماخذ کے ثبوت کے لیے آیت سے استدلال کیا۔ عبارت النص، اشارۃ النص، دلالة النص۔ احکام سے درست مسائل مستنبط کرنے کا یہ بہترین منہج ہے۔

مراتب دلیل کے لحاظ سے مراتب احکام

شاہ صاحبؒ العرف الشذی کے کتاب الطہارہ میں ایک حدیث کے مطلق قرأت کی فرضیت کو ثابت کیا ہے۔ جبکہ سورۃ فاتحہ کے ساتھ کسی اور سورت کو ملانا واجب قرار دیا ہے:

”وَكَذَلِكَ الْقِرَاءَةُ الْمَطْلُوقَةُ فَرِيضَةً (لَا يَهِ: فَاقْرَءُوا مَا تَيَسَّرَ مِنْ الْقُرْآنِ)“ (۱۷)

”وتعيين الفاتحه مع ضم آية سورة واجب“ (۱۸)

(اور اسی طرح مطلق قرأت اس آیت کی رو سے فرض ہے اور فاتحہ کے ساتھ کسی بھی سورۃ کو ملانا واجب ہے۔)

آیت مبارکہ میں لفظ ”مَاءً“ عام ہے۔ اس لیے فرضیت مطلق قرأت کی ہو گی کیونکہ جب حکم کا ثبوت کسی عام لفظ کے ذریعے ہو تو اس کے تقیید کے لیے الگ اور مستقل دلیل درکار ہوتی ہے۔ چونکہ سورۃ فاتحہ کے ساتھ کسی اور سورت کو ملانا یہ

حکم خبر واحد سے ثابت ہے۔ اس لیے اس کا پڑھنا واجب ہوگا لیکن مطلق قرأت کا ثبوت چونکہ ایک قطعی الثبوت آیت قرآنیہ سے ہوا ہے اس لیے اس کا پڑھنا فرض ہوگا۔

شاہ صاحبؒ نے وجوب کے ثبوت پر جو بحث کی ہے اور پھر اس پر سوالات قائم کر کے بات کو ختم کیا ہے اس منہج و استدلال سے یہ بات معلوم ہوتی ہے کہ شاہ صاحبؒ مراتب احکام کا خاص خیال رکھتے ہیں جو چیز شریعت سے جتنی ثابت ہے اُس کو وہی درجہ دیا گیا ہے۔

جزوی حکم کی بجائے کلی حکم کا استنباط

شاہ صاحبؒ قرآن مجید سے استدلال کرتے ہوئے آیت کے جزوی معانی پر اکتفا نہیں کرتے بلکہ آیت کے ظاہری معانی پر اکتفا کرتے ہیں۔ اُن کے نزدیک نصوص قرآنیہ سے حکم کلی کا استنباط زیادہ افضل ہے۔

رضاعت کے مسئلے پر شوافع اور احناف کے استدلال کو بھی ناقص قرار دیا ہے۔ کیونکہ دونوں نے آیت ”وَحَمْلُهُ وَفِصْلُهُ ثَلَاثُونَ شَهْرًا“ (۱۹) رضاعت کو شاذ و نادر حالات پر محمول کیا ہے۔ شاہ صاحبؒ کا موقف ہے کہ شریعت میں عموماً آیات کو حکم کلی سے مستنبط کیا جاتا ہے نہ کہ اُن آیات کو نادر و شاذ حالات پر محمول کیا جائے۔

حدیث رسول ﷺ سے استنباط

قرآن کریم کے بعد فقہ اسلامی کا دوسرا بنیادی ماخذ سنت رسول ﷺ ہے۔ اسی لیے شاہ صاحبؒ نے ”العرف الشذی“ کا بنیادی موضوع ہی سنت رسول ﷺ سے احکام شریعہ کو اخذ کر کے پیش کیا ہے۔ دیگر فقہاء مجتہدین کی طرح شاہ صاحبؒ نے بھی حدیث و سنت کو مصدر شرع کی حیثیت سے استدلال کیا ہے۔

شاہ صاحبؒ نے ”العرف الشذی“ میں باب ماجانی السواک کے حوالے سے مذاہب ائمہ کا ذکر کرنے کے بعد ان کے دلائل بیان کیے کہ مسواک کے مسئلے میں اختلاف ہے کہ یہ نماز کی سنتوں میں سے ہے یا کہ وضو کی سنتوں میں سے۔ اس مسئلے میں احناف اور شوافع ایک دوسرے سے مختلف رائے رکھتے ہیں۔ احناف اس عمل کو وضو کی سنت قرار دیتے ہیں جبکہ شوافع اس کو نماز کی سنت قرار دیتے ہیں۔ امام شافعیؒ کی دلیل حدیث ہے:

”عن ابی ہریرہ، قال: قال رسول اللہ ﷺ: لولا ان اشق علی امتی

(لامرتهم بالسواک عند کل صلاة“، (۲۰)

(ابو ہریرہؓ کہتے ہیں کہ رسول اللہ ﷺ نے فرمایا اگر مجھے اپنی امت کو حرج اور

مشقت میں مبتلا کرنے کا خطرہ نہ ہوتا تو میں انہیں ہر نماز کے وقت مسواک کرنے کا

حکم دیتا۔)

امام شافعیؒ ”عند کل صلاة“ کے الفاظ سے اس عمل کو نماز کی سنت قرار دیتے ہیں جبکہ احناف کے دلائل اس حدیث کے وہ طرق ہیں جن میں ”عند کل وضو“ کے الفاظ آئے ہیں۔^(۲۱) احناف میں سے کچھ حضرات نے یہ تاویل کی ہے کہ جن روایات میں لفظ ”صلاة“ آیا ہے اس سے مراد وضو ہے لیکن شاہ صاحبؒ نے اس تو جیہہ کو رد فرمایا ہے۔

شاہ صاحبؒ نے اس کا خلاصہ یہ بیان کیا ہے کہ یہ تاویل کرنا درست نہیں کیونکہ مسند احمد میں لفظ ”صلاة اور وضو“ اکٹھے استعمال ہوئے ہیں۔^(۲۲) پھر ان روایات میں تطبیق کرتے ہوئے فرمایا کہ دراصل مسواک احناف کے نزدیک بھی بہت سارے مواقع پر مسنون ہے۔ جن میں سے ایک موقع نماز سے پہلے وضو کرنے کا ہے اس پر محقق ابن ہمام (۸۶۱ھ) کی تصریح نقل کی اس طرح کوئی اختلاف باقی نہیں رہا۔

یہاں شاہ صاحبؒ کے منہج حدیث میں گہرائی کا پتا چلتا ہے کہ تمام مصادر حدیث پر ان کی گہری نظر ہے۔ دوسرے رواۃ میں باہم تعارض کو ختم کر کے انہیں کسی ایک محل پر جمع کرتے ہیں۔ تیسرے وہ مذہبی تعصب سے بالاتر ہو کر احادیث کی تحقیق کرتے ہیں اور بوقت ضرورت احادیث کے ظاہری معانی پر عمل کرنے کے لیے احناف کا غیر مشہور قول بھی اختیار کر لیتے ہیں۔

اجماع سے استدلال

فقہ اسلامی میں قرآن و سنت کے بعد اجماع کو بطور ماخذ لیا جاتا ہے۔ شاہ صاحبؒ نے بھی اجماع سے استدلال کو بہت اہمیت دی ہے۔ ان کا عام طرز پر ہے کہ جہاں امت کے اجماع کو دلیل کے طور پر ذکر کر دیں وہاں کسی اور دلیل کو ضروری نہیں سمجھتے۔ ہاں اجماع کی سند جو قرآن و حدیث ہی کی کوئی نص ہوتی ہے۔ اس کی وضاحت فرمادیتے ہیں۔ مثلاً:

بیچ صرف کے ایک مسئلے کی وضاحت کے لیے اجماع امت کو دلیل بناتے ہیں۔ فرماتے ہیں:

”ما یكون فيه الثمن والمبيع النقدان ويجب القبض من

الطرفین باجماع الامم“^(۲۳)

(جس بیچ میں ثمن اور مبیع دونوں نقد ہوں اس میں اجماع امت کی دلیل سے

دونوں طرف قبضہ کرنا واجب ہے۔)

اگر روپیہ پیسہ یا زیور دونوں نقد ہوں تو اس میں دونوں طرف کی چیزوں پر فوری قبضہ ضروری ہوتا ہے۔ اس میں تاخیر جائز نہیں اس لیے کہ تاخیر سے سود کا شبہ پیدا ہوتا ہے۔ اس کی دلیل یہ ہے کہ اس پر امت کا اجماع ہے۔

خلاصہ کلام یہ ہے کہ علامہ انور شاہ کشمیریؒ اجماع سے استدلال کرتے ہوئے صرف اجماع یا زیادہ سے زیادہ اس کی سند کی وضاحت کر دینے کو کافی سمجھتے ہیں۔ ان کا طرز عمل اس بات کی غمازی کرتا ہے کہ وہ خبر واحد پر اجماع کو مقدم رکھتے ہیں۔ کیونکہ خبر واحد ظنی الثبوت ہے جبکہ اجماع کی سند اگر واضح ہو تو اس سے حکم قطعی ثابت ہوتا ہے۔

قیاس سے استدلال

قیاس کا معنی اندازہ کرنا، یعنی کسی شے کے اچھے اور برے پہلوؤں کو سامنے رکھ کر ان کا موازنہ کتاب و سنت میں موجود کسی امر شرعی کے ساتھ کیا جائے پھر کسی نتیجہ پر پہنچا جائے تو یہ عمل قیاس کہلاتا ہے۔^(۲۳) جیسے شراب سے نشہ حاصل ہوتا ہے لہذا آجکل ہیر و ن وغیرہ بھی علت مشترکہ کی بنیاد پر شراب کے حکم میں شامل ہے۔

شاہ صاحبؒ نے قیاس سے استدلال کرتے ہوئے بہت سارے مقامات پر شرعی احکام کی وضاحت کی ہے۔ قیاس میں حنفیہ کے مشہور طریقے کو ہی اختیار کیا ہے۔ یعنی استحسان کو استنباط احکام کے لیے استعمال کر کے احناف کا خصوصی منہج نظر آتا ہے مثلاً تیمم کے مسئلے میں مذاہب کے دلائل پر بحث کرتے ہوئے فرمایا:

”هذا قیاس ابن عباس، ولنا ایضاً قیاس: بان التیمم اقرب الی

الوضوء، من السرة فالحقنا بالوضوء منه“،^(۲۵)

(یہ ابن عباس کا قیاس ہے اور ہمارا بھی ایک قیاس ہے کہ تیمم چوری کی نسبت وضو

کے زیادہ قریب ہے تو ہم اس کو وضو کے ساتھ ملحق کیا۔)

امام ترمذیؒ نے ابن عباسؓ کا قول نقل کیا ہے کہ تیمم گھٹوں تک کافی ہے۔ شاہ صاحبؒ نے جواب دیتے ہوئے ارشاد فرمایا کہ یہ ابن عباسؓ کا قیاس ہے ہمارا قیاس اس سے مختلف ہے۔ وہ یہ کہ تیمم چوری کی نسبت وضو کے زیادہ قریب ہے۔ وضو میں ہاتھوں کو دھونے کا جو حکم ہے وہ کمنیوں تک سمجھا جاتا ہے۔ اسی طرح تیمم میں مسح بھی کمنیوں تک یہی ہوگا کیونکہ وضو اور تیمم دونوں کا تعلق طہارت سے ہے۔

شاہ صاحبؒ نے قیاس کا جواب قیاس سے ہی دیا۔ اس کے جواب میں قرآن و سنت کے دلائل کا ذکر نہیں کیا۔ اور یہ بھی واضح کر دیا کہ مجتہد کے لیے صحابہ کرام کے قیاسی فیصلے پر عمل کرنا ضروری نہیں بلکہ دلائل شرعیہ کی روشنی میں وہ جس جانب کو راجح سمجھے اس پر عمل کر سکتا ہے۔

خلاصہ بحث

اس بحث کا حاصل یہ ہے کہ علامہ انور شاہ کشمیریؒ کا متفقہ اصولی دلائل یعنی قرآن و سنت، اجماع اور قیاس کے ساتھ تعامل کا جائزہ لینے کے لیے مختلف مثالوں کا تجزیہ کرنے سے یہ بات سامنے آتی ہے کہ وہ ان چار ماخذ کو فریق مراتب کا خیال رکھتے ہوئے استعمال کرتے ہیں۔ قرآن کریم کے مقابلے حدیث یا کسی دوسری دلیل لانے کی بجائے قرآن کریم سے ہی اس کا جواب دیتے ہیں۔ مزید برآں قرآن کریم سے استنباط کرتے ہوئے استدلال کے چاروں طریقے عمل میں لاتے ہیں۔ یعنی کبھی کسی حکم کو عبارت النص سے ثابت کرتے ہیں اور کبھی اشارۃ النص اور کبھی دلالت النص سے تو کبھی اقتضا النص سے۔

شاہ صاحبؒ نے حدیث و سنت کو مصدر شرع کی حیثیت دی ہے اور استنباط احکام کے لیے مختلف اسالیب میں حدیث و سنت سے استدلال کیا ہے۔

خبر واحد اور قیاس میں تعارض کی صورت میں شاہ صاحبؒ نے خبر واحد کو ترجیح دی ہے۔ اسی طرح وہ تمام احادیث کو کسی ایک محمل پر اکٹھا کر کے ان کے درمیان تطبیق پیدا فرمادیں۔ احادیث کی وضاحت کرتے ہوئے اُس کی لغات پر بہت زور دیا ہے۔

اجماع کے حوالے کسی دوسری دلیل کو ذکر نہیں کرتے کیونکہ جب کوئی چیز اجماع سے ثابت ہو جائے تو اس پر عمل ضروری ہوتا ہے۔ اور اس کی مخالفت بالکل بھی جائز نہیں۔ اجماع امت کی مخالفت کرنے والوں پر کئی مواقع پر زبردست رد فرمایا ہے۔

قیاس کے لیے بھی حنفی اسلوب کو اختیار کرتے ہیں۔ قیاس جلی ہو یا خفی حکم شرع ثابت کرنے میں کسی ہچکچاہٹ کا مظاہرہ نہیں کرتے۔ قیاس کرتے وقت علتِ جامہ کی وضاحت ضروری سمجھتے ہیں۔

References

1. بنوری محمد یوسف، نفیہ العنبر، کراچی: المجلس العلمی، ۱۳۷۹ھ، ۱۹۶۹ء، ص، 1
2. مدنی، حسین احمد، نقش حیات، کراچی، دارالاشاعت، ج ۱، ص ۱۸۶
3. کشمیری، انور شاہ، العرف الشذی شرح سنن الترمذی، تحقیق: عمرو شوکت، بیروت: دارالکتب، ۲۰۰۷ء، ج ۱، ص ۶۸
4. ایضاً، ج ۱، ص ۵۹، ۵۵، ۳۸
5. ایضاً، ج ۱، ص ۶۶-۶۸
6. ایضاً، ج ۱، ص ۱۳۵-۱۳۶
7. ایضاً، ج ۱، ص ۶۷
8. کشمیری، انور شاہ، نیل الفرقیدین فی مسند رفع الیدین، دہلی، جید برقی پریس، ۱۳۵۰ھ، ص ۱۳۵-۱۳۶
9. کشمیری، انور شاہ، العرف الشذی، ج ۱، ص ۷۴
10. ایضاً، ج ۱، ص ۷۱
11. کوندو، عبدالرحمن، الانور، دہلی: ندوۃ المصنفین، ۱۹۸۶ء، ص ۴۴۵، ۵۹۸
12. کشمیری، انور شاہ، العرف الشذی، ج ۱، ص ۳۸، ۷۷، ۱۲۷
13. ترمذی، ابو عیسیٰ محمد بن عیسیٰ، جامع الترمذی، کراچی: مکتبۃ البشری، ۲۰۱۴ء، کتاب الطہارۃ، باب ماجاء فی فضل الطمور ج ۱، حدیث نمبر ۲
14. بجنوری، احمد رضا، مقدمہ انوار الباری، دیوبند: ج ۲، ص ۲۲۴
15. ایضاً، ج ۱، ص ۹۴
16. سورۃ النساء: ۵۹
17. سورۃ مزمل ۷۳: ۲۰
18. العرف الشذی، ج ۱، ص ۴۷
19. احقاف: ۴۶: ۱۵
20. ترمذی، محمد بن عیسیٰ، السنن، تحقیق بشار عواد، بیروت: دار العرب الاسلامی، ۱۹۹۸ء، باب ماجاء فی السواک، رقم الحدیث: ۲۲
21. نیشاپوری، ابو عبد اللہ، حاکم، المستدرک علی الصحیحین، بیروت: دار المعرفہ، سن، کتاب الطہارۃ، رقم الحدیث: ۵۱۶
22. احمد بن حنبل، مسند الامام احمد بن حنبل، تحقیق: شعیب الارنؤوط، بیروت: موسسۃ الرسالۃ، طبع اول، ۲۰۰۱ء، ج ۱۲۲، رقم الحدیث: ۷۵۱۳، ص ۴۸۴
23. العرف الشذی، ج ۲، ص ۴۷۲
24. امینی، محمد تقی، اجتہاد کا تاریخی پس منظر، لاہور: علم و عرفان، ۱۹۷۸ء، ص ۱۲۳
25. العرف الشذی، ج ۱، ص ۱۸۹

Bibliography in Roman

Banori, Muhammad Yusuf, *Nafhat-ul-‘Anbar*, Karachi: Al-Majlis-ul-‘Ilmi, 1379h / 1969, Safha 1.

Madani, Husain Ahmad, *Naqsh-e-Hayat*, Karachi: Dar-ul-Isha‘at, Jild 1, Safha 186.

Kashmiri, Anwar Shah, *Al-‘Urf-ush-Shadhi Sharh Sunan at-Tirmidhi*, Tahqiq: ‘Amr Shawkat, Beirut: Dar-ul-Kutub, 2007, Jild 1, Safha 68.

Ayzan, Jild 1, Safha 38, 55, 59.

Ayzan, Jild 1, Safha 66, 68.

Ayzan, Jild 1, Safha 135–136.

Ayzan, Jild 1, Safha 67.

Kashmiri (r.a.), Anwar Shah, *Nayl-ul-Farqadayn fi Mas’alat Raf’-ul-Yadayn*, Dehli: Jadeed Barqi Press, 1350h, Safha 135–136.

Kashmiri (r.a.), Anwar Shah, *Al-‘Urf-ush-Shadhi*, Jild 1, Safha 74.

Ayzan, Jild 1, Safha 71.

Kundu, ‘Abdur Rahman, *Al-Anwar*, Dehli: Nadwat-ul-Musannifeen, 1986, Safha 445, 598.

Kashmiri, Anwar Shah, *Al-‘Urf-ush-Shadhi*, Jild 1, Safha 38, 77, 127.

Tirmidhi, Abu ‘Isa Muhammad bin ‘Isa, *Jami‘ at-Tirmidhi*, Karachi: Maktabah-tul-Bushra, 2014, Kitab-ut-Taharah, Bab ma Ja’a fi Fadl-it-Tuhur, Jild 1, Hadeeth No. 2.

Bajnauri, Ahmad Raza, *Muqaddimah Anwar-ul-Bari*, Deoband, Jild 2, Safha 224.

Ayzan, Jild 1, Safha 94.

Surah an-Nisa, 4:59.

Surah al-Muzzammil, 73:20.

Al-Urf-ush-Shadhi, Jild 1, Safha 47.

Surah al-Ahqaf, 46:15.

Tirmidhi, Muhammad bin 'Isa, *as-Sunan*, Tahqiq: Bashshar 'Awwad, Beirut: Dar-ul-'Arab al-Islami, 1998, Bab ma Ja'a fi-s-Siwak, Raqam-ul-Hadeeth: 22.

Nishapuri, Abu 'Abdullah al-Hakim, *Al-Mustadrak 'ala-s-Sahihayn*, Beirut: Dar-ul-Ma'rifah, Sanah Na-Maloom, Kitab-ut-Taharah, Raqam-ul-Hadeeth: 516.

Ahmad bin Hanbal, *Musnad-ul-Imam Ahmad bin Hanbal*, Tahqiq: Shu'ayb al-Arna'ut, Beirut: Mu'assasat-ur-Risalah, Tab'a Awwal, 2001, Jild 12, Hadeeth No. 7513, Safha 484.

Al-Urf-ush-Shadhi, Jild 2, Safha 472.

Amini, Muhammad Taqi, *Ijtihad ka Tareekhi Pas-e-Manzar*, Lahore: 'Ilm-o-'Irfan, 1978, Safha 123.

Al-Urf-ush-Shadhi, Jild 1, Safha 189.